



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد.



۲۰۱۷/۱۱/۲۲

پوهنمل حاجي محمد نوزادي

یو بل ستر الماس و موندل سو

(لومړۍ برخه)

څو کاله وړاندې مې د نړۍ د تر ټولو پیژندل سوی او وتلي الماسي غمې « کوه نور » د تاریخچې او ور سره تړلو پېښو په هکله تر دغه سرلیک (د کوه نور الماس له کومه راغی او چیرته ولاړ ؟) لاندې په پرله پسې توګه اړوندې موضوعګانې نشر کړې او ور پسې مې په همدغه نامه یو کتاب هم له چاپه وایست . له دې نه وروسته مې د الماسي سترو ټوټو د موندنې په اړه رسنۍ تعقیب کړېدې . البته پدې لړۍ کې زما موخه الماس د یوه منرال په توګه نه بلکه د یوه ارزښت لرونکې غمې په توګه وه او ده . ځکه ، که دا موضوع د منرالونو په اډانه کې و څیړل سی ، جدا بحث ته اړتیا لري چې مسلکي علمي خبرې غواړي او د عامو کسانو د پاره نه د پوهیدلو وړ دي او نه هم په زړه پوري دي .

دادی پدې لړۍ کې مې په ۱۳ / ۱۱ / ۲۰۱۷ نیټه د ډنمارکي ژبې ورځپاڼې « مټرو اکسپرس » پر لمن په افریکایي هیواد سیرالیون کې د الماس د یوې ستري ټوټې د تازه موندلو په اړه یوه لیکنه ولوسته . دا چې خبر راته په زړه پوري ښکاره سو ، دادی پښتو ژباړه یې درنو مینه والو ته وړاندې کوم . البته د اصلي متن په پای کې یو ډیر خوندر تېست راغلی چی حتماً یې ولولئ او د خپلو مالوماتو کچه و ازمایاست :

په سیرالیون هیواد کې دمنرالونو (کانونو) یوه شرکت د الماسو یوه ټوټه موندلې چې نژدې سل ګرامه وزن لري په پام کې ده چې دا تیره به لیلام ته وړاندی سي ، مگر تر اوسه یې لا بیه نده ارزول سوی .

ددغې غیر معمولي ستري ټوټې دقیق وزن چې د لویديزي افریکا د سیرالیون هیواد په ختیځ ولایت (کونو) کې تر لاسه سویده ، ۴۷۶ قیراته (قیراطه ، کراته) دی . دا هغه ولایت دي چې په اړوند کان کې یې اته میاشتي وړاندې هم یوه غټه ټوټه پیدا سوې وه . د ماهرانو په آند دغه نونسم ځل دي چې په نړۍ کې د الماس دا ډول ستړه ټوټه موندل کیږي . خو تر اوسه لا د ماهرانو لخوا دا خبره سپینه سوې نده چې د دغې ستري ټوټې ارزښت به څومره وي .

په سیرالیون کې د منرالونو د دولتي ادارې عمومي رییس Wonday Sahr وايي چې دا به د کونو په ولایت کې د کان وروستی مونده نه وي او زیاتوي : « دا موندنه پدغه کان کې د یوه پیاوړي لور پوتنشیا د شتون نښه ده چې باید په پام کې و نیول سي » . دی وايي چې دا ستړه ټوټه د Mining Meya د شرکت لخوا موندل سوې او دولت و نوموړي شرکت ته دا جواز ورکړي چې و خارج ته یې صادره او په یوه نړیوال لیلام کې یې و پلوري .

د اکتوبر په میاشت د سیرالیون دولت اعلان وکړ چې په پام کې لري د ۷۰۹ قیراتو په وزن یو الماس د ډیسمبر په میاشت د نیویارک په یوه لیلام کې خرڅلاو ته وړاندې کړي . دغه ټوټه بیا د روان کال د مارچ په میاشت کې موندل سوې او د هغو لسو پنځلسو سترو ټوټو په ډله کې راځي چې تر اوسه پوري په نړۍ کې موندل سویدي .

د ارزښت لرونکو تیرو د پاچا په توګه د الماس ارزښت د څلورو معیارونو له مخې ټاکل کیږي ، لکه وزن چې په قیرات محاسبه کیږي ، رنگ ، شفافیت او د حکاکۍ څرنگوالی . باید ووايو چې یو قیرات د صفر عشریه دوه (0,2) ګرام وزن سره برابر دی . پدې توګه ددغه اوسني موندل سوې ټوټې ۴۷۶ قیراته وزن په دقیق ډول 95,2 ګرامه کیږي .

نور بیا

د پاڼو شمیره: له 1 تر 1

افغان جرمن آنلاين په درنښت تاسو همکارۍ ته رابولي. په دغه پته له مور سره اړیکه ټینګه کړئ maqalat@afghan-german.de

یادونه: دلیکني د لیکنيزې بڼې پازوالي د لیکوال په غاړه ده ، هیله من یو خپله لیکنه له رالیولو مخکې په خبر و لولئ